

## Il-Beatu Titu Brandsma

Ċempila kbira tal-qanpiena tal-bieb ħasdet il-kunvent kollu tal-Karmelitani ta' Nejmegen fl-Olanda. Malli fetħu l-bieb, daħlu żewġ pulizija tal-Gestapo.

“Irriduh” qalu “lill-Professor Patri Titu Brandsma”. “Hawn jien” weġibhom Patri Titu, li kien għadu kif jasal minn vjaġġ ma' l-Olanda kollha, li kien għamel bl-ordni tal-Arcisqof ta' Utrecht. “Trid tiġ magħna minnufih” reġġu qalulu, “Imma qabel irridu nagħmlu tfittxija sewwa fil-kamra tiegħek”. U kif qalu għamlu.

Fittxew u qallbu ta' taħt fuq il-kamra, kollha. Imlew bagalja bil-karti u ħadu lil Titu magħhom. Huma u ħerġin mill-kunvent, laħqu ngabru l-patrijiet kollha bid-dmugħ

f'għajnejhom. Ħadilhom b'idejhom. Talab għarkubbtejh il-barka tal-Pirjol, u bi tbissima fuq fomm qalilhom: “Ftakru fija”. Kienet il-lejla tad-9 ta' Jannar 1942, il-bidu ta' tbatijiet ħorox li kellhom iwasslu għall-martirju.

Patri Titu kien tweled fl-1881 f'Ugokloster, il-kbir fost disat aħwa, li ħamsa minnhom saru reliġjużi. Minn ċkunitu kien marradi, irqiq u tant kien qasir li kienu jgħidulu “It-Tikka”. Missieru kellu bżonnu biex iġhinu fir-raba' li kellu, imma malli kellu tnax-il sena Titu ried ikompli jistudja biex isir saċerdot. Fl-iskola kellu suċċessi sbieħ fl-istorja, l-Latin u l-poezija.

Ta' sbatax-il sena daħal Karmelitani f'Boxmeer. Saħħtu dejjem kienet ta' tfixkil għalih, imma qatt ma ried jerġa' lura mill-ħsieb qaddis tiegħu li jkun ta' Alla biss. Meta kellu jibqa' magħluq fil-kamra għal xi żmien minħabba l-marda li kellu, kiteb ktieb ta' 300 paġna fuq l-opri ta' Santa Tereza. Fl-Istudju tal-filosofija ħa interess kbir u kien iħobb jaqra u jisma' fuq il-Karmelitani li f'dak iż-żmien kienu jagħmlu isem fl-Ordni Karmelitan, fosthom il-Professor Malti Patri Anastas Cuschieri. Għalkemm student f'dawlu f'idejh it-tmexxija tar-rivista Karmelitana “Batista Mantovanus” li wara ħadet l-isem ta' “Vanhederlands Carmel”. Sar saċerdot ta' erbgħa u għoxrin sena u fil-pront intbagħat Ruma, fejn wara ħafna saġrificċji ħa d-Dottorat tat-Teologija. Malli reġa' lura l-Olanda, ta ruħu għall-għurnalizmu. Għen fit-twaqqif ta'



gazzetta Kattolka u ta' rivista oħra Karmelitana "Carmelrozen" fl-istess waqt li kien iġhallem l-istudenti Karmelitani.

Patri Titu kellu heġġa tal-għaġeb. Fetaħ skola tal-kummerċ, u f'Oldenzaal skola tal-artj. Kiteb ħafna kotba storiċi, filosofici, u beda jaqleb għall-Olandiż l-Oprj ta' Santa Tereza. Kien dejjem iżur il-morda, jilqa' lil kulhadd, mingħajr qatt ma jitlef it-tbissima minn fommu. Hadem ferm għall-gazzetta Kattolika "Il-Belt ta' Oss" u beda t-twaqqif ta' biblijoteka pubblika li illum iġġib ismu. Kien iħobb ferm il-missjonijiet. Mar il-Brazil u xtaq li jkun missjunarju fl-Indonesja. Fl-1923 inħatar Professur tal-Filosofija fl-Universita' Kattolka ta' Nejmegen, u disa' snin wara għažluh bħala Rettur tal-istess Universita', li mexxieha ferm 'il quddiem; kollox għall-gieħ ta' Alla u ta' pajjiżu li kien iħobb ferm. Waqqaf fl-istess Universita' istitut fuq il-mistika Olandiża, u kien jagħmel wiċċu jittalab biex ikollu boroż ta' studju għall-istudenti fqar. Patri Titu kien devot ferm tal-Madonna. Irnexxielu jiftaħ Kunvent tal-Karmelitani f'Nejmegen, minn fejn wara gie arrestat. Kiseb u irranga l-Knisja tal-Karmnu f'Magonza. Hareġ ktieb fuq il-Mistiċiżmu Karmelitan li jsaħħar lil min jaqrah.

Minn żgħożitu kien iħobb il-faqar u kien jistmerr in-nuqqas ta' ħaqq. Kiteb bl-aħrax kontra n-nażismu kien jaħqar il-Lhud, u kontra, s-Socjalizmu nażista li ma kienx jaf x'inhu ħaqq. Billi fl-Olanda kien hemm ħamsa u għoxrin ġurnal Kattoliku li kienu jilħqu kważi kull familja Kattolika, l-Arcisqof De Jong ħaseb biex ħatar lil Patri Titu bħala l-Konsulent Ekklesjastiku għall-ġurnali kollha Kattolici tal-Olanda u bħala ċensur tal-"Gelderenger" ta' Nejmegen. Kollox kien miexi sewwa, imma meta n-Nażisti daħlu fl-Olanda, riedu kollox taħt idejhom u kif iridu huma. Ġaġħlu lill-gazzetti Kattolici jxandru aħbarijiet u dikjarazzjonijiet li l-Arcisqof De Jong u Patri Titu dehrilhom li huma kontra s-sewwa u kontra l-ħaqq. Patri Titu kien iġhid: "Il-gazzetta Kattolika hija l-ewwel pulptu, barra mill-knisja". Għalhekk bil-parir tal-Arcisqof De Jong baġhat ċirkulari lill-gazzetti Kattolici kollha biex ma jxandru xejn kontra t-tagħlim tal-Knisja. Patri Titu gie mwissi mil-pulizija imma għalxejn. Is-sewwa ma jċedi lil hadd. Hbiebu ħajruh jistaħba, imma Patri Titu kien jibza' minn Alla biss. Meta dehrilhom il-pulizija Nażista arrestaw lil Patri Titu, fejn qalulu ċar u tond li l-ħtija tiegħu kienet li ried jobdi lill-Arcisqof u mhux lilhom.

Kien mibgħut l-ewwel fil-ħabs ta' Skeveningen. Kien f'ċella waħdu jitlob u jikteb fuq il-ħajja ta' Santa Tereza u għalih kienet ta' farag kbir. Wara xahrejn intbaġhat f'ħabs ieħor u fl-aħħar f'Dachau, fejn neħhewlu u ħadulu kulma kellu, kuruna, brevjar u l-ħwejjeġ, u libbsuh ta' ħabsi bin-numru 30491. Fil-ħabs ma kien jilminta qatt, dejjem ifittex li jfarrag u jgħin lil kulhadd. F'Dachau fost tant priġunieri oħra, l-aktar qassisin Pollakki, iltaqa' ma' Karmelitan, Fra Rafel Tijhuis, li waqaf ħafna ma' Patri Titu meta dan kien ikun imsawwat bis-saqajn u bil-frosta mill-gwardjani.

Patri Titu kellu ħsiebu dejjem f'Alla. Kien iħobb iġhid "Ġesù ftakar li qiegħed waħdi miegħek. Qatt ma kont hekk qrib tiegħek f'ħajti. Ibqa' dejjem miegħi." Imma saħħtu ma kinitx tiflah għan-nuqqas ta' ikel, xogħol iebes u swat. Darba f'gurnata ta' xita qawwija ġie mixħut b'daqqa ta' sieq f'għadira tajn. Dam hemm erba' sigħat, bla ma ħadd seta' jgħinu. Il-faraġ waħdieni tiegħu kien meta Fra Rafel Tijhuis kien jirnexxilu jgħiblu bil-moħbi lil Ġesù Ewkaristija mingħand xi saċerdot Tedesk. L-istess Rafel Tijhuis ma felaħx jara lil Patri Titu jbati bil-mard li kellu. Għamel kuraġġ u mar sab il-Prof. tal-kamp 1i qallu biex igħiblu lil Patri Titu. Kif Patri Titu daħal fil-klinika, it-tabib bagħat lil Fra Rafel 'il barra, u kif soltu kienu jagħmlu lill-prigunieri lil Patri Titu tawh l-injezzjonj "tal-grazzja", jgħifieri tal-mewt.

Miet fis-26 ta' Lulju 1942. Din is-sena qegħdin niċcelebraw il-75 anniversarju mill-mewt tiegħu. Lin-nurse li tagħtu l-injezzjoni bl-aċidu karboliku ta l-kuruna tar-rużarju tiegħu li kien għamel b'xi "imbarazz" li sab fil-ħabs. "Ma nitlobx, ma nafx nitlob" qaltu n-nurse meta ta l-kuruna. "Tibżax biżżejjed jekk tgħid biss fuq kull żibġa, itlob għalina midinbin" qalha Titu Brandsma". "Jiena nibqa nitlob għalik" komplja jgħidilha. Dan ħareġ fix-xhieda lin-nurse tat waqt il-kawża tal-Beatifikazzjoni. In-nurse tgħid li bis-saħħa ta' dan hija reġġhet bdiet tippratika l-fidi Nisranija.

Patri Titu Brandsma kien beatifikat mill-Papa Qaddis Ġwann Pawlu II fit-3 ta' Novembru 1985. It-tifkira tiegħu issir fis-27 ta' Lulju.

Il-fdalijiet tal-Beatu Titu Brandsma flimkien mal-kitbiet tiegħu kienu maħruqa fil-kamp ta' konċentrament u taru mar-riħ, imma xhieda tiegħu daqshekk b'saħħita u ħajja tagħmlu l-vera protettur modern tal-ġurnalisti Kattoliċi.

**[www.fleurdelysparish.com](http://www.fleurdelysparish.com)**

Find us on 

***fleurdelysmalta.parish***